



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 24-03-2024

പ്രധാനവാർത്തകൾ

- 1) കേരളം ബൃത്തിലെത്താൻ ഇനി 33 നാൾ ; വോട്ടർ പട്ടികയിൽ പേര് ചേർക്കാൻ നാളെ കൂടി അവസരം ; പ്രചാരണം ശക്തമാക്കി മുന്നണികൾ.
- 2) ഇന്ന് ലോക ക്ഷയരോഗദിനം ; രാജ്യത്തെ ക്ഷയരോഗമുക്ത മാക്കാൻ ഒരുമിച്ച് പ്രവർത്തിക്കണമെന്ന് രാഷ്ട്രപതി ദ്രൗപതി മുർമു.
- 3) സംസ്ഥാനത്ത് ഡ്രൈവിംഗ് ലൈസൻസും RC ബുക്കും അപേക്ഷകർക്ക് അയച്ചു തുടങ്ങിയതായി ഗതാഗത മന്ത്രി കെ ബി ഗണേഷ് കുമാർ.
- 4) വിശുദ്ധ വാരാചരണത്തിനു തുടക്കം കുറിച്ച് ഇന്ന് ഓശാന ഞായർ ; ക്രൈസ്തവ ദേവാലയങ്ങളിൽ കുരുത്തോല പ്രദക്ഷിണം നടന്നു.
- 5) ഐപിഎൽ ക്രിക്കറ്റിൽ ഇന്ന് രണ്ട് മത്സരങ്ങൾ ; രാജസ്ഥാൻ റോയൽസ് - ലഖ്നൗ സൂപ്പർ ജയൻറ്സിനേയും, ഗുജറാത്ത് ടൈറ്റൻസ് - മുംബൈ ഇന്ത്യൻസിനേയും നേരിടും.

ഹെഡ്ലൈൻ-1

കേരളം - തെരഞ്ഞെടുപ്പ്

കേരളം ബുത്തിലെത്താൻ ഇനി 33 നാൾ. സംസ്ഥാനത്ത് ഏപ്രിൽ 4-ന് അന്തിമ വോട്ടർ പട്ടിക പ്രസിദ്ധീകരിക്കും. വോട്ടർപട്ടികയിൽ പേര് ചേർത്തിട്ടില്ലാത്തവർക്കു നാളെ വരെ പേര് ചേർക്കാം. നാമനിർദ്ദേശ പത്രിക സമർപ്പിക്കാനുള്ള അവസാന തീയതിയുടെ പത്തുദിവസം മുമ്പുവരെയാണ് വോട്ടർ പട്ടികയിൽ പേര് ചേർക്കാൻ അവസരം ലഭിക്കുക. ഈ മാസം 28-നാണ് കേരളമുഴുവടെ രണ്ടാം ഘട്ടത്തിൽ തെരഞ്ഞെടുപ്പ് നടക്കുന്ന സംസ്ഥാനങ്ങളിൽ വിജ്ഞാപനം പുറപ്പെടുവിക്കുക. ഏപ്രിൽ 26 നാണ് ഇവിടങ്ങളിൽ വോട്ടെടുപ്പ്.

ഹെഡ്ലൈൻ-1എ

പ്രചാരണം - കേരളം

സംസ്ഥാനത്ത് വിവിധ മുന്നണി സ്ഥാനാർത്ഥികൾ രണ്ടാം ഘട്ട തെരഞ്ഞെടുപ്പ് പ്രചാരണത്തിലേക്ക് കടന്നു. ത്രികോണ മത്സരം നടക്കുന്ന തിരുവനന്തപുരം ലോക് സഭാ മണ്ഡലത്തിൽ മൂന്ന് മുന്നണികളുടെയും പ്രചാരണം ശക്തമാണ്. സിറ്റിംഗ് എംപിയും യുഡിഎഫ് സ്ഥാനാർത്ഥിയുമായ ശശി തരൂർ, നഗരത്തിലെ വിവിധ മേഖലകൾ സന്ദർശിച്ചു. എൽ ഡി എഫ് സ്ഥാനാർത്ഥി പണ്യൻ രവീന്ദ്രൻ ഇന്ന് കോവളത്തെ വിവിധ പ്രദേശങ്ങൾ സന്ദർശിക്കും. എൻ ഡി എ സ്ഥാനാർത്ഥി രാജീവ് ചന്ദ്രശേഖർ, ഇന്ന് രാവിലെ നഗരത്തിലെ വിവിധ മേഖലകൾ സന്ദർശിച്ചു.

ഉള്ളൂരിൽ വിദ്യാർത്ഥികളുമായി സംഘടിപ്പിക്കുന്ന സംവാദ പരിപാടിയിലും അദ്ദേഹം പങ്കെടുക്കും. മറ്റ് ജില്ലകളിലും മുന്നണികൾ പ്രചാരണം ഊർജ്ജിതമാക്കി.

മണ്ഡലങ്ങളിലൂടെ-കാസർഗോഡ് (ഇൻട്രോ)

സപ്തദാഷാ സംഗമ ഭൂമിയായ കാസർഗോഡ് ലോക്സഭാ മണ്ഡലം ഒരു മുന്നണിക്കും വിജയം പ്രവചിക്കാൻ കഴിയാത്ത ജില്ലയാണ്. കാസർഗോഡ് ജില്ലയിലെ 5 നിയമസഭാ മണ്ഡലങ്ങൾ കൂടാതെ കണ്ണൂർ ജില്ലയിലെ 2 നിയമസഭാ മണ്ഡലങ്ങളും കാസർഗോഡ് ലോക്സഭാ മണ്ഡലത്തിൽ ഉൾപ്പെടുന്നു. ഇക്കൂറി മണ്ഡലത്തിൽ വാശിയേറിയ ത്രികോണ മത്സരമാണ് നടക്കുന്നത്.

വിശദാംശങ്ങളുമായി ആകാശവാണി കാസർഗോഡ് ജില്ലാ പ്രതിനിധി ജഗന്നിവാസൻ.....

(വോയ്സ്)

തൃശ്ശൂർ - റോബോട്ട്സ്

തൃശ്ശൂർ ജില്ലയിലെ തെരഞ്ഞെടുപ്പ് പ്രചാരണ പ്രവർത്തനങ്ങൾക്ക് റോബോട്ടുകൾ ഉപയോഗപ്പെടുത്തും. തെരഞ്ഞെടുപ്പിന് വോട്ടർമാരുടെ പങ്കാളിത്തം ഉറപ്പാക്കാനും

വോട്ടർമാർക്ക് ബോധവൽക്കരണം നടത്തുന്നതിനുമുള്ള സ്വീപ് പ്രചാരണ പ്രവർത്തനങ്ങൾക്കാണ് റോബോട്ടുകൾ ഉപയോഗപ്പെടുത്തുന്നത്. പദ്ധതിയുടെ ഉദ്ഘാടനം മുഖ്യ തിരഞ്ഞെടുത്ത് ഓഫീസർ സഞ്ജയ് കൗൾ കൊച്ചിയിൽ നിർവഹിച്ചു. തിരഞ്ഞെടുപ്പിൽ, വ്യക്തമായ ധാരണയോടെ തീരുമാനമെടുക്കാൻ വോട്ടർമാരെ സഹായിക്കുന്ന വിവിധ ബോധവൽക്കരണ വീഡിയോകൾ റോബോട്ട് വഴി പ്രദർശിപ്പിക്കുമെന്നും തൃശ്ശൂർ ജില്ലാ കളക്ടർ കൃഷ്ണ തേജ അറിയിച്ചു.

ഹെഡ്ലൈൻ-2

ക്ഷയരോഗ ദിനം

ഇന്ന് ലോക ക്ഷയരോഗദിനം. എല്ലാ വർഷവും മാർച്ച് 24 ആണ് ലോക ക്ഷയരോഗദിനമായി ആചരിക്കുന്നത്. രോഗത്തിന്റെ ഗുരുതരാവസ്ഥയെക്കുറിച്ച് ബോധവൽക്കരിക്കുകയും രോഗ പ്രതിരോധ-നിയന്ത്രണ പ്രവർത്തനങ്ങൾ ശക്തികരിക്കുകയുമാണ് പ്രധാനലക്ഷ്യം. "അതെ! നമുക്ക് ക്ഷയരോഗത്തെ ഉന്മൂലനം ചെയ്യാനാകും" എന്നതാണ് ഈ വർഷത്തെ പ്രമേയം. ദിനാചരണത്തിന്റെ ഭാഗമായി രാജ്യത്തിന്റെ വിവിധയിടങ്ങളിൽ ബോധവൽക്കരണ ക്യാമ്പയിനുകൾ സംഘടിപ്പിക്കും. ക്ഷയരോഗത്തെ പ്രതിരോധിക്കാൻ നിരവധി ഫലപ്രദമായ കണ്ടെത്തലുകൾ നിലവിലുണ്ടെങ്കിലും രോഗത്തെ പൂർണ്ണമായും തുടച്ചുമാറ്റാൻ കഴിഞ്ഞിട്ടില്ല എന്നുള്ളതാണ് പ്രധാന വെല്ലുവിളി. ലോകമെങ്ങും ഇപ്പോഴും രോഗ പ്രതിരോധ നിയന്ത്രണ പ്രവർത്തനങ്ങൾ തുടരുകയാണ്.

ഹെഡ്ലൈൻ-2എ

രാഷ്ട്രപതി - ക്ഷയരോഗം

രാജ്യത്തെ ക്ഷയരോഗ വിമുക്തമാക്കാൻ എല്ലാവരും ഒരുമിച്ച് പ്രയത്നിക്കണമെന്ന് രാഷ്ട്രപതി ദ്രൗപതി മുർമു. ലോക ക്ഷയരോഗ ദിന സന്ദേശത്തിലാണ് രാഷ്ട്രപതി ഇക്കാര്യം വ്യക്തമാക്കിയത്. ദിനാചരണം രോഗം നിയന്ത്രിക്കുന്നതിലെ വെല്ലുവിളികളെ കുറിച്ച് അവബോധം സൃഷ്ടിക്കുമെന്നും അത് തടയാനുള്ള ശ്രമങ്ങൾക്ക് ശക്തിപകരുമെന്നും രാഷ്ട്രപതി പറഞ്ഞു. രോഗം നേരത്തെ കണ്ടെത്തുന്നത് പ്രധാനമാണെന്നും ചികിത്സ തേടേണ്ടത് അനിവാര്യമാണെന്നും രാഷ്ട്രപതി വ്യക്തമാക്കി.

ഹെഡ്ലൈൻ-3

കെ ബി ഗണേഷ് കുമാർ

ഡ്രൈവിംഗ് ലൈസൻസും RC ബുക്കും അപേക്ഷകർക്ക് അയച്ചു തുടങ്ങിയെന്ന് ഗതാഗത മന്ത്രി കെ ബി ഗണേഷ് കുമാർ. 2-3 ആഴ്ചക്കുള്ളിൽ എല്ലാവർക്കും ഇത് ലഭിക്കത്തക്ക വിധം പ്രിന്റിങ് പൂർത്തീകരിക്കുമെന്നും മന്ത്രി അറിയിച്ചു. മന്ത്രിസഭാ യോഗ തീരുമാനപ്രകാരം ലൈസൻസും RC ബുക്കും പ്രിന്റ് ചെയ്യുന്ന കമ്പനിക്ക് പണം നൽകിയതായും മന്ത്രി പറഞ്ഞു

ഹെഡ്ലൈൻ-4

ഓശാന

വിശുദ്ധ വാരാചരണത്തിനു തുടക്കം കുറിച്ച് ലോകമെമ്പാടുമുള്ള ക്രൈസ്തവർ ഇന്ന് ഓശാന ഞായർ ആചരിക്കുന്നു. യേശുക്രിസ്തുവിന്റെ ജറുസലേം പ്രവേശനത്തിന്റെ സ്തരണകളുണർത്തി കുരുത്തോലകളുമേന്തിയാണ് വിശ്വാസികൾ ഓശാനപ്പെരുന്നാൾ ആഘോഷിക്കുന്നത്. വിവിധ ദേവാലയങ്ങളിൽ നടന്ന കുരുത്തോല പ്രദക്ഷിണങ്ങളിൽ ആയിരങ്ങൾ പങ്കെടുത്തു.

ശബരിമല (ഇൻട്രോ)

പൈങ്കുനി ഉത്ര ഉത്സവത്തിൽ ഭക്തി സാന്ദ്രമായി ശബരിമല സന്നിധാനം. ഇന്ന് രാത്രി പള്ളിവേട്ടയും അയ്യപ്പസ്വാമിയുടെ പിറന്നാൾ ദിനമായ നാളെ പമ്പയിൽ ആറാട്ടും നടക്കും.

വിശദാംശങ്ങളുമായി ആകാശവാണി പത്തനംതിട്ട ജില്ലാ പ്രതിനിധി ശ്രീജി എസ് ശ്രീധർ.....

(വോയിസ്)

ആശുപത്രി തീപിടുത്തം

രാജ്യത്ത് താപനില ഉയരുന്ന സാഹചര്യത്തിൽ ആശുപത്രികളിൽ തീപിടുത്തം തടയുന്നതിനുള്ള നിർദ്ദേശങ്ങൾ മുന്നോട്ടുവെച്ച് കേന്ദ്ര ആരോഗ്യ മന്ത്രാലയവും ദുരന്ത നിവാരണ അതോറിറ്റിയും. വേനൽക്കാലത്ത് ആശുപത്രികളിൽ ഉണ്ടായേക്കാവുന്ന തീപിടിത്തം തടയാൻ അടിയന്തര നടപടികൾ സ്വീകരിക്കണമെന്ന് ആവശ്യപ്പെട്ട് ആരോഗ്യ മന്ത്രാലയം എല്ലാ സംസ്ഥാനങ്ങൾക്കും കേന്ദ്ര ഭരണ പ്രദേശങ്ങൾക്കും കത്തയച്ചു. ആരോഗ്യ വകുപ്പുകളുടെയും ദുരന്ത നിവാരണ അതോറിറ്റികളുടെയും കൂട്ടായ പ്രവർത്തനം ഉറപ്പുവരുത്തണമെന്നും മന്ത്രാലയം ആവശ്യപ്പെട്ടു. സംസ്ഥാന സർക്കാരുകൾ, ആശുപത്രികളിൽ സമഗ്രമായ പരിശോധനകൾ നടത്താൻ മന്ത്രാലയം അഭ്യർത്ഥിച്ചു.. ആശുപത്രികളിൽ, അഗ്നിശമന ഉപകരണങ്ങൾ, ഹൈഡ്രന്റുകൾ, അലാറങ്ങൾ തുടങ്ങിയ ഉപകരണങ്ങൾ പ്രവർത്തന ക്ഷമമാണോ എന്ന് പതിവായി പരിശോധിക്കണമെന്നും നിർദ്ദേശമുണ്ട്.

താപനില - കേരളം

കേരളത്തിൽ കടുത്ത ചൂട് തുടരുന്നു. ഈ മാസം 27 വരെ 9 ജില്ലകളിൽ കേന്ദ്ര കാലാവസ്ഥ വകുപ്പ് മഞ്ഞ ജാഗ്രതാ നിർദ്ദേശം പുറപ്പെടുവിച്ചു. ഈ ദിവസങ്ങളിൽ കൊല്ലം, പാലക്കാട് ജില്ലകളിൽ 39°C വരെയും, കോട്ടയം, തൃശൂർ ജില്ലകളിൽ 38°C വരെയും, ആലപ്പുഴ, പത്തനംതിട്ട, എറണാകുളം ജില്ലകളിൽ 37°C വരെയും, തിരുവനന്തപുരം,

കോഴിക്കോട് ജില്ലകളിൽ 36°C വരെയും താപനില ഉയരാൻ സാധ്യതയുണ്ട്. അതിനിടെ, കേരള തീരത്തും തെക്കൻ തമിഴ്നാട് തീരത്തും ഇന്ന് രാത്രി 11.30 വരെ ഉയർന്ന തിരമാലയ്ക്കും കടലാക്രമണത്തിനും സാധ്യതയുള്ളതിനാൽ തീരദേശവാസികളും മത്സ്യത്തൊഴിലാളികളും ജാഗ്രത പാലിക്കണമെന്ന് ദേശീയ സമുദ്രസ്ഥിതിപഠന ഗവേഷണ കേന്ദ്രം അറിയിച്ചു.

ഇടുക്കി (ഇൻട്രോ)

മൂന്നാറിന്റെ വഴിയോരങ്ങളിൽ അഴക് വിരിയിച്ച് നീലവാക മരങ്ങൾ. ജക്രാന്ത എന്ന പേരിൽ അറിയപ്പെടുന്ന നീലനിറത്തിലുള്ള പുഷ്പങ്ങളാണ് നീലവസന്തം വിരിയിച്ച് സഞ്ചാരികളെ ആകർഷിക്കുന്നത്.

ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണയുടെ റിപ്പോർട്ട്...

(വോയിസ്)

ഹെഡ്ലൈൻ-5

ഐപിഎൽ

ഐപിഎൽ ക്രിക്കറ്റിൽ ഇന്ന് രണ്ട് മത്സരങ്ങൾ. വൈകിട്ട് 3.30 ന് നടക്കുന്ന മത്സരത്തിൽ, രാജസ്ഥാൻ റോയൽസ്, ലഖ്നൗ സൂപ്പർ ജയന്റ്സിനെ നേരിടും. അഹമ്മദാബാദിൽ, രാത്രി 7.30 ന് നടക്കുന്ന മത്സരത്തിൽ ഗുജറാത്ത് ടൈറ്റൻസ്, മുംബൈ

ഇന്ത്യൻസുമായി ഏറ്റുമുട്ടും. ഇന്നലെ നടന്ന രണ്ട് മത്സരങ്ങളിൽ കൊൽക്കത്ത നൈറ്റ് റൈഡേഴ്സും കിങ്സ് ഇലവൻ പഞ്ചാബും വിജയം നേടി.

ബാഡ്മിൻറൺ

സ്വിസ് ഓപ്പൺ ബാഡ്മിൻറൺ ചാമ്പ്യൻഷിപ്പ് പുരുഷ സിംഗിൾസ് സെമിഫൈനലിൽ ഇന്ത്യൻതാരം കിരംബി ശ്രീകാന്ത് പുറത്തായി. തായ് വാൻറെ ലിൻ ചുൻ യി-യോടാണ് ശ്രീകാന്ത് പരാജയപ്പെട്ടത്.

കോഴിക്കോട് തീപിടുത്തം

കോഴിക്കോട് വിവിധയിടങ്ങളിൽ അഗ്നിബാധ. താമരശ്ശേരി പഴയ ബസ് സ്റ്റാൻറിന് സമീപത്ത് ബേക്കറി കെട്ടിടത്തിൽ തീപിടുത്തമുണ്ടായി. അപകടകാരണം വ്യക്തമല്ല. നാദാപുരം പേരോട് ഇരുനില വീടിൻറെ മുകൾ നിലയിലും ഇന്നലെ തീപിടുത്തമുണ്ടായി. മലപ്പുറം തേഞ്ഞിപ്പലം കോഹിനൂരിൽ മാലിന്യ സംസ്കരണകേന്ദ്രത്തിലും തീപിടുത്തമുണ്ടായി. പുലർച്ചെയോടെയാണ് സംഭവം.

ഇടുക്കി - അപകടം

ഇടുക്കി ചേറ്റുകുഴിയിൽ കെ.എസ്.ആർ.ടി.സി ബസും തീർത്ഥാടകർ സഞ്ചരിച്ച കാറും കൂട്ടിയിടിച്ച് ആറ് വയസുകാരി മരിച്ചു. എൽ.കെ.ജി വിദ്യാർത്ഥിനിയായ ആമിയാണ് മരിച്ചത്. വാഹനത്തിൽ സഞ്ചരിച്ചിരുന്ന ആറു പേർക്ക് പരിക്കേറ്റു. മലയാറ്റൂർ തീർത്ഥാടനത്തിനായി പോയി മടങ്ങി വരവേയാണ് അപകടം.

തിരുവനന്തപുരം - വൈദ്യുത വേലി ഷോക്ക്

തിരുവനന്തപുരത്ത് കാട്ടുപന്നി ശല്യം തടയാൻ വെച്ച വൈദ്യുത വേലിയിൽ നിന്നും ഷോക്കേറ്റ് യുവാവ് മരിച്ചു. വെഞ്ഞാറമൂട് വെള്ളമണ്ണടി ചക്കക്കാട് കുറുപ്പുപുറത്ത് വീട്ടിൽ ഉണ്ണി ആണ് മരിച്ചത്.

*
